

SENTENZA TAL-QORTI TAL-ĠUSTIZZJA (It-Tielet Awla)

16 ta' Ottubru 2008 *

Fil-Kawża C-527/06,

li għandha bħala sugġett talba għal deċiżjoni preliminari skont l-Artikolu 234 KE, imressqa mill-Hoge Raad der Nederlanden (l-Olanda), permezz ta' deċiżjoni tat-22 ta' Diċembru 2006, li waslet fil-Qorti tal-Ġustizzja fis-27 ta' Diċembru 2006, fil-proċedura

R.H.H. Renneberg

VS

Staatssecretaris van Financiën,

IL-QORTI TAL-ĠUSTIZZJA (It-Tielet Awla),

komposta minn A. Rosas (Relatur), President tal-Awla, A. Ó Caoimh, J. Klučka, U. Lohmus, u P. Lindh, Imħallfin,

* Lingwa tal-kawża: l-Olandiż.

Avukat Ġenerali: P. Mengozzi,
Reġistratur: M. Ferreira, Amministratur Prinċipali,

wara li rat il-proċedura bil-miktub u wara s-seduta tat-22 ta' Mejju 2008,

wara li kkunsidrat l-osservazzjonijiet ippreżentati:

- għal R.H.H. Renneberg, minnu stess,
- għall-Gvern Olandiż, minn H. G. Sevenster u M. de Grave, bħala aġenti,
- għall-Gvern Żvediż, minn K. Wistrand, bħala aġent,
- għall-Kummissjoni tal-Komunitajiet Ewropej, minn R. Lyal, A. Weimar u W. Roels, bħala aġenti,

wara li semgħet il-konkluzjonijiet tal-Avukat Ġenerali, ippreżentati fis-seduta tal-25 ta' Ġunju 2008,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikoli 39 KE u 56 KE.
- 2 Din it-talba giet ippreżentata fil-kuntest ta' kawża bejn R. Renneberg, ċittadin Olandiż, u s-Staatssecretaris van Financiën (Segretarju tal-Istat għall-Finanzi), rigward rifjut min-naħa tal-amministrazzjoni tat-taxxa milli tiegħu inkunsiderazzjoni telf minn kirja relatata ma' proprjetà immobbli fil-pussess ta' R. Renneberg fil-Belġju u li fiha jirrisjedi, għall-finijiet tad-determinazzjoni tal-bażi tat-taxxa fuq id-dhul li għalih huwa taxxabbli fl-Olanda, fejn jirċievi d-dhul professjonali kollu tiegħu.

Il-kuntest ġuridiku

Id-dritt konvenzjonali

- 3 Il-Ftehim dwar ħelsien minn taxxa doppja fil-qasam tat-taxxi fuq id-dhul u fuq il-patrimonju u sabiex jirregola ċerti kwistjonijiet ohra fil-qasam fiskali, iffirmat fid-19 ta' Ottubru 1970 bejn ir-Renju tal-Belġju u r-Renju tal-Olanda (Overeenkomst

tussen de Regering van het Koninkrijk der Nederlanden en de Regering van het Koninkrijk België tot het vermijden van dubbele belasting op het gebied van belastingen naar het inkomen en naar het vermogen en tot vaststellen van enige andere regelen verband houdende met de belastingheffing), iffirmat fi Brussell fid-19 ta' Ottubru 1970 (*Tractatenblad* 1970, Nru 192, iktar 'il quddiem il-“ftehim fiskali”), jinkludi Artikolu 4 intitolat “Domicilju fiskali”, li s-subartikolu 1 tiegħu jgħid:

“Skont din il-Konvenzjoni, l-espressjoni ‘residenti f’wiehed mill-Istati’ tfisser kull persuna li, skont il-leġiżlazzjoni tal-istess Stat, hija sugġetta għat-taxxa f’dan l-Istat minhabba d-domicilju tagħha, ir-residenza tagħha, il-post fejn titmexxa, jew minhabba kull kriterju analogu iehor; [...]”

4 L-Artikolu 6(1) tal-ftehim fiskali bilaterali jiddisponi:

“Id-dhul provenjenti minn proprjetà immobbli għandu jiġi ntaxxat fl-Istat fejn tinsab din il-proprjetà.”

5 L-ewwel subparagrafu tal-Artikolu 19(1), ta’ dan il-ftehim jgħid hekk:

“Ir-remunerazzjonijiet, inkluzi l-pensjonijiet, li jithallsu minn wiehed mill-Istati jew wiehed mis-suddivizjonijiet politiċi tiegħu, kemm jekk direttament, kif ukoll billi jitnaqqsu mill-fondi li dawn ikunu stabbilew, lil persuna fiżika minhabba servizzi mogħtija f’dan l-Istat jew lil din is-suddivizjoni politika għandhom jiġu ntaxxati fl-imsemmi Stat.”

6 Il-punti 1 u 2 tal-Artikolu 24(1) tal-ftehim fiskali jipprovdu:

“Fir-rigward tar-residenti tal-Olanda, it-tassazzjoni doppja hija evitata kif ġej:

1° [Ir-Renju tal-]Olanda [jista’], matul it-tassazzjoni tar-residenti [tiegħu], jinkludi fil-bażi ta’ stima tat-taxxa l-elementi tad-dhul jew tal-patrimonju li, skont id-dispożizzjonijiet ta’ dan il-Ftehim, huma taxxabbli fil-Belġju;

2° Bla ħsara għall-applikazzjoni tad-dispożizzjonijiet dwar il-kumpens tat-telf li jinsabu fil-legiżlazzjoni interna dwar ħelsien minn taxxa doppja, [ir-Renju tal-]Olanda [jagħti] tnaqqis fuq l-ammont tat-taxxa kkalkolat skont [il-punt] 1. Dan it-tnaqqis huwa ugwali għal dik il-parti tat-taxxa li tikkorrispondi għar-relazzjoni li teżisti bejn l-ammont tad-dhul jew tal-patrimonju inkluż fil-bażi ta’ stima tat-taxxa msemija fil-[punt] 1 u taxxabbli fil-Belġju [, b’mod partikolari skont l-Artikolu] 6 tal-Ftehim u l-ammont tad-dhul totali jew tal-patrimonju totali li jikkostitwixxi l-bażi ta’ stima tat-taxxa kontemplata fil-[punt] 1”.

7 L-Artikolu 25 ta’ dan il-Ftehim, intitolat “Nondiskriminazzjoni” jiddisponi fis-subartikolu 3 tiegħu li:

“Il-persuni fiżiċi residenti f’wiehed mill-Istati għandhom jibbenefikaw, fl-Istat l-iehor, mid-deduzzjonijiet personali, tnaqqis u riduzzjonijiet li jingħataw minn dak l-Istat l-iehor lir-residenti tiegħu stess minhabba s-sitwazzjoni tagħhom jew ir-responsabbiltajiet familjari tagħhom”.

Il-leġislazzjoni nazzjonali

- 8 Il-liġi tal-1964 dwar it-taxxa fuq id-dħul (Wet op de Inkomstenbelasting), tas-16 ta' Dicembru 1964 (*Staatsblad* 1964, Nru 519), fil-verżjoni tagħha applikabbli meta sehhew il-fatti fil-kawża prinċipali (iktar 'il quddiem il-“WIB”), fl-Artikolu 1 tagħha tiddefinixxi lill-persuni taxxabbli “nazzjonali” (iktar 'il quddiem il-“persuni taxxabbli residenti”) bħala persuni fiżiċi residenti fl-Olanda, b'kuntrast mal-persuni taxxabbli “barranin” (iktar 'il quddiem il-“persuni taxxabbli mhux residenti”), kunċett li jindika persuni fiżiċi li, mingħajr ma jirrisjedu f'dan l-Istat Membru, madankollu fih jirċievu dħul.
- 9 Il-persuni taxxabbli residenti huma suġġetti għat-taxxa fuq id-dħul kollu tagħhom u l-persuni mhux residenti huma ntaxxati biss fuq parti mid-dħul tagħhom provenjenti mill-Olanda.
- 10 F'dak li jikkonċerna l-persuni taxxabbli li huma residenti, il-baži taxxabbli hija kkostitwita mid-dħul gross globali, imnaqqas bit-telf deducibbli (Artikolu 3 tal-WIB). Dan id-dħul jinkludi b'mod partikolari d-dħul nett mix-xogħol u mill-patrimonju [Artikolu 4(1)(c) tal-WIB], inkluż il-benefiċċju għall-persuna taxxabbli li tokkupa personalment abitazzjoni li tappartjeni lilha.
- 11 Skont l-Artikolu 42a(1) tal-WIB, dan il-benefiċċju jikkonsisti f'ammont wieħed mingħajr ma jittiehdu inkunsiderazzjoni vantaġġi oħra jew spejjeż, piżijiet u deprezzament, apparti l-imghaxijiet fuq id-djun, spejjeż fuq is-self finanzjarju u hlasijiet perjodiċi ta' ċnus jew drittijiet fuq l-artijiet.

- 12 Skont l-Artikolu 4(2) tal-WIB, jekk il-kalkolu tad-dhul nett jaghti rżultat ta' valur negattiv, dak l-ammont negattiv għandu jitnaqqas mid-dhul gross taxxabli.
- 13 Huwa paċifiku li l-applikazzjoni ta' dawn id-dispożizzjonijiet kollha twassal, għal persuna taxxabli residenti, li l-imghaxijiet ta' dejn magħmul sabiex tiġi ffinanzjata abitazzjoni personali jitnaqqsu mid-dhul gross u, konsegwentement, mid-dhul taxxabli, anki jekk dawn l-imghaxijiet jeċċedu l-vantaġġ tal-persuna taxxabli li tgħix personalment f'abitazzjoni li tappartjeni lilha.
- 14 Bhalma tikkonstata l-qorti tar-rinviju, jekk persuna residenti fl-Olanda jkollha dhul negattiv minn proprjetà immobbli li tinsab fil-Belġju, din il-parti negattiva tad-dhul tista' titnaqqas mill-bqija tad-dhul taxxabli fl-Olanda, bil-kundizzjoni li fis-sena fiskali sussegwenti li matulha jkun hemm dhul pożittiv minn dik il-proprjetà immobbli, it-tnaqqis intiz sabiex tiġi evitata t-tassazzjoni doppja jiġi kkalkolat billi jitnaqqas dak it-telf minn dan id-dhul pożittiv bis-saħħa tal-Artikolu 24(1)(2) tal-Ftehim fiskali, moqri flimkien mal-Artikolu 3(4) tad-Digriet tal-1989 dwar il-helsien minn taxxa doppja (Besluit voorkoming dubbele belasting 1989), tal-21 ta' Diċembru 1989 (*Staatsblad* 1989, Nru 594, iktar 'il quddiem id-“Digriet tal-1989”).

Is-sistema fiskali ta' resident Belġjan li jirċievi dhul professjonali fl-Olanda

- 15 Is-sistema fiskali ta' persuna taxxabli li tirċievi dhul professjonali fl-Olanda u li tirrisjedi fil-Belġju hija ddeterminata mill-WIB u mill-ftehim fiskali.

- 16 Skont l-Artikolu 48 tal-WIB, it-taxxa tingabar, fir-rigward tal-persuni taxxabbli mhux residenti, fuq id-dhul nazzjonali taxxabbli, jiġifieri d-dhul gross nazzjonali ta' matul is-sena kalendarja.
- 17 Skont l-Artikolu 49(ċ) tal-WIB, id-dhul gross nazzjonali jikkonsisti b'mod partikolari fid-dhul globali ta' persuna li ma tirrisjedix fl-Olanda abbażi tad-dhul nett li jiġi mix-xogħol, sa fejn dan jikkonċerna impjeg li qed jiġi eżerċitat jew li ġie eżerċitat fl-Olanda, jew ukoll proprjetà immobbli li tinsab f'dan l-Istat Membru.
- 18 Bħala prinċipju, skont l-Artikolu 2(2) tal-WIB, ċittadin Olandiż li ma jirrisjedix fl-Olanda, li jkun impjegat ma' persuna ġuridika rregolata bid-dritt pubbliku Olandiż, jitqies li jirrisjedi fl-Olanda. Il-Hoge Raad der Nederlanden (Qorti Suprema tal-Olanda) jippreċiża li jirrizulta madankollu mis-sentenza tiegħu tat-12 ta' Marzu 1980 (Nru 19180, BNB, 1980/170) li, għad-dhul li l-ftehim fiskali jattribwixxi lir-Renju tal-Belġju, l-istabbiliment tar-residenza skont l-Artikolu 2(2) tal-WIB ma għandux jittiehed in kunsiderazzjoni sabiex japplikaw id-dispożizzjonijiet ta' dan il-ftehim.

Il-kawża prinċipali u d-domanda preliminari

- 19 R. H. H. Renneberg ittrasferixxa r-residenza tiegħu mill-Olanda għall-Belġju f'Diċembru tal-1993. Matul is-snin 1996 u 1997, huwa okkupa fil-Belġju dar li huwa kien akkwista fl-1993 u ffinanzjaha b'self ipotekarju mingħand bank Olandiż.

- 20 Matul is-snin 1996 u 1997, R. H. H. Renneberg kien impjegat mas-servizz pubbliku mal-komun Olandiż ta' Maastricht. Matul dawn is-sentejn, huwa rċieva d-dhul professjonali kollu tiegħu fl-Olanda.
- 21 Fil-Belġju, R. H. H. Renneberg kien sugġett għal taxxa minhabba l-abitazzjoni tiegħu, jiġifieri l-précompte immobilier. Huwa paċifiku li d-dhul negattiv miġbur minn R. H. H. Renneberg mill-abitazzjoni Belġjana tiegħu ma kellux effett fuq l-ammont ta' din it-taxxa.
- 22 Fil-kuntest tat-tassazzjoni fuq id-dhul fl-Olanda għas-snin finanzjarji 1996 u 1997, R. H. H. Renneberg talab it-tnaqqis tad-dhul negattiv konness mar-residenza Belġjana tiegħu. Din it-talba kienet tikkonċerna d-differenza bejn il-valur tal-kera tal-abitazzjoni u l-imghaxijiet ipotekarji mħallsa.
- 23 Fl-Olanda, l-amministrazzjoni fiskali Olandiża ħarġet l-avviżi ta' taxxa għal dawn is-snin fuq dhul taxxabbli, ta' NLG 75 265 u ta' NLG 78 600 rispettivament, mingħajr ma aċċettat it-tnaqqis mid-dhul l-ieħor Olandiż ta' R. H. H. Renneberg, id-dhul negattiv tal-abitazzjoni Belġjana tiegħu. Skont id-dikjarazzjoni fiskali ta' R. Renneberg, dan id-dhul negattiv kien jammonta għal NLG 8 165 fl-1996 u għal 8 195 NLG fl-1997.
- 24 Il-kontestazzjonijiet imressqa kontra dawn l-avviżi ta' taxxa ġew miċhuda permezz ta' deċiżjonijiet.

- 25 Peress li l-Gerechtshof te 's-Hertogenbosch (qorti tal-appell ta' 's-Hertogenbosch) ċaħad ir-rikorsi li huwa kien ippreżenta kontra dawn id-deċiżjonijiet permezz ta' żewġ sentenzi tal-31 ta' Ottubru 2002, R. H. H. Renneberg appella quddiem il-Hoge Raad der Nederlanden minn dawn id-deċiżjonijiet.
- 26 Jirriżulta mill-konstatazzjonijiet tal-qorti tar-rinviju li r-rikorrent fil-kawża prinċipali għandu, skont l-Artikolu 4 tal-ftehim fiskali, jiġi kkunsidrat li jirrisjedi fil-Belġju.
- 27 Minn dan isegwi li, fl-Olanda, R. H. H. Renneberg mhuwix ikkunsidrat li huwa suġġett għat-taxxa b'mod illimitat, iżda huwa suġġett, għal dak li jikkonċerna d-dhul li l-ftehim fiskali bilaterali jattribbwxxi t-tassazzjoni tiegħu fir-Renju tal-Belġju, għas-sistema applikabbli għall-persuni taxxabbli mhux residenti. Għaldaqstant, id-dhul, negattiv jew pożittiv, li jiġi ntaxxat fir-Renju tal-Belġju skont dan il-ftehim ma jaffettwax it-taxxa fuq id-dhul, pożittiv jew negattiv, li skont dan l-istess ftehim, huwa taxxabbli fir-Renju tal-Olanda.
- 28 Fil-kuntest tal-appell tiegħu, R. H. H. Renneberg invoka s-sentenza tal-Qorti tal-Gustizzja tal-14 ta' Frar 1995, Schumacker (C-279/93, Ġabra p. I-225). Huwa sostna li, peress li huwa eżerċita d-dritt tiegħu għal moviment liberu ggarantit mill-Artikolu 39 KE, huwa għandu jkun jista' jibbenefika fl-Olanda mill-vantaġġi mogħtija lill-persuni taxxabbli residenti, peress li jinsab, fir-rigward tad-dhul tiegħu taxxabbli u tal-post fejn jirċievi dan id-dhul, f'sitwazzjoni paragonabbli hafna għal dawn il-persuni taxxabbli.
- 29 Il-Hoge Raad der Nederlanden josserva li l-vantaġġ fiskali fil-kawża prinċipali inkwistjoni mhuwix ibbażat fuq is-sitwazzjoni personali u familjari tal-persuna taxxabbli, b'differenza ta' dawk inkwistjoni fil-kawża li tat lok għas-sentenza Schumacker, iċċitata iktar 'il fuq.

30 Din il-qorti tqis li, b'kuntrast mat-tehid inkunsiderazzjoni, li jsir fit-tassazzjoni diretta, tas-sitwazzjoni personali u familjari skont il-prinċipju ta' progressività, il-possibbiltà li jitnaqqas, fi hdan l-istess sistema fiskali, dhul negattiv ta' kategorija ta' dhul partikolari minn dhul pozittiv li jaqa' taht kategorija oħra ta' dhul, mhijiex karatteristika universali tat-tassazzjoni diretta li l-persuna taxxabbli li hija sugġetta għat-taxxa fi Stati Membri differenti, minhabba l-fatt li hija tkun eżerċitat id-dritt ta' moviment liberu ggarantit mit-Trattat KE, għandha tkun tista' tibbenefika minnha f'wieħed minn dawn l-Istati.

31 Billi qies madankollu li l-kawża prinċipali qajmet ċertu diffikultajiet ta' interpretazzjoni tad-dritt Komunitarju, il-Hoge Raad der Nederlanden iddeċieda li jissospendi l-kawża quddiemu u li jagħmel id-domanda li ġeġja lill-Qorti tal-Ġustizzja:

“L-Artikoli 39 KE u 56 KE għandhom jiġu interpretati fis-sens li wieħed minn dawn l-artikoli jew it-tnejn li huma jipprekludu li persuna taxxabbli li d-dhul tagħha jkun ġej mill-abitazzjoni proprja tagħha li hija tokkupa fl-Istat [Membru] ta' residenza jkollu bilanċ negattiv u li tircievi d-dhul pozittiv kollu tagħha, jiġifieri d-dhul professjonali, fi Stat Membru ieħor li mhuwiex dak fejn hija ttrissjedi, milli tiġi awtorizzata minn dan l-Istat Membru l-ieħor [...] milli tnaqqas id-dhul negattiv mid-dhul professjonali taxxabbli tagħha, filwaqt li l-Istat [Membru] tal-impjieg jagħti dan it-tnaqqis lir-residenti tiegħu?”

32 Permezz ta' ittra nnotifikata fl-4 ta' April 2008, il-Qorti tal-Ġustizzja baġtet żewġ mistoqsijiet bil-miktub lill-Gvern Olandiż dwar ċertu aspetti tad-dritt fiskali applikabbli fl-Olanda fi żmien il-fatti fil-kawża prinċipali, li ġew imwieġba minn dan il-gvern permezz ta' korrispondenza ddepożitata fir-Reġistru tal-Qorti tal-Ġustizzja fl-24 ta' April 2008.

Fuq id-domanda preliminari

- ³³ Permezz tad-domanda tagħha, il-qorti tar-rinviju tistaqsi, essenzjalment, jekk l-Artikolu 39 KE u/jew l-Artikolu 56 KE għandhomx jiġu interpretati fis-sens li jipprekludu li leġislazzjoni nazzjonali bħal dik fil-kawża prinċipali, li tgħid li cittadin Komunitarju, mhux residenti fl-Istat Membru li fih huwa jirċievi dħul li jikkostitwixxi t-totalità jew il-kważi totalità tar-riżorsi taxxabbli tiegħu ma jistax, għall-finijiet tad-determinazzjoni tal-baži tat-taxxa ta' dan id-dħul f'dan l-Istat Membru, juri dħul negattiv relatat ma' dar li tintuża bħala abitazzjoni u li tinsab fi Stat Membru ieħor, u li tagħha huwa l-proprjetarju, filwaqt li resident ta' dan l-Istat Membru jista' juri dan id-dħul negattiv għad-determinazzjoni tal-baži ta' taxxa tad-dħul tiegħu.

Fuq id-domanda preliminari sa fejn din issemmi l-Artikolu 39 KE

Fuq l-applikabbiltà tal-Artikolu 39 KE

- ³⁴ Qabel kollox, għandu jiġi enfasizzat li ma ġiex sostnut li s-sitwazzjoni ta' persuna bħal dik ta' R. H. H. Renneberg taħrab mill-kamp ta' applikazzjoni tal-moviment liberu tal-ħaddiema minħabba li l-impjeg okkupat minn din il-persuna jikkostitwixxi impjeg

fl-amministrazzjoni pubblika skont l-Artikolu 39(4) KE. Barra minn hekk, l-atti tal-proċess ma jinkludu l-ebda indikazzjoni f'dan is-sens. Għaldaqstant wiehed għandu jibda mill-premessa li l-attività ekonomika inkwistjoni fil-kawża prinċipali ma taqax taħt l-impjegi li l-Artikolu 39(4) KE jeskludi mill-kamp ta' applikazzjoni tas-subartikoli 1 sa 3 ta' dan l-Artikolu.

35 Skont il-Gvern Olandiż kif ukoll, fl-osservazzjonijiet bil-miktub tagħha, il-Kummissjoni tal-Komunitajiet Ewropej, fir-rigward tal-moviment liberu tal-ħaddiema, jikkonċerna f'dan il-każ sitwazzjoni purament interna. Ċittadin Olandiż li jkompli jeżerċita l-attivitajiet ekonomiċi tiegħu fl-Olanda wara li jkun ittrasferixxa ruħu fil-Belġju minħabba raġunijiet privati m'għandux il-kwalità ta' ħaddiem migrant u ma jkunx għamel użu mid-dritt tal-moviment liberu tal-ħaddiema.

36 F'dan ir-rigward, għandu jiġi kkonstatat, li kull ċittadin Komunitarju, indipendentement mill-post ta' residenza u min-nazzjonalità tiegħu, li jeżerċita attività professjonali fi Stat Membru iehor minn dak tar-residenza, jaqa' fil-kamp ta' applikazzjoni tal-Artikolu 39 KE (ara f'dan is-sens, b'mod partikolari, is-sentenzi tal-21 ta' Frar 2006, Ritter-Coulais, C-152/03, Ġabra p. I-1711, punt 31; tat-18 ta' Lulju 2007, Hartmann, C-212/05, Ġabra p. I-6303, punt 17, kif ukoll Lakebrink u Peters-Lakebrink, C-182/06, Ġabra p. I-6705, punt 15; tal-11 ta' Settembru 2007, Hendrix, C-287/05, Ġabra p. I-6909, punt 46, u tas-17 ta' Jannar 2008, Il-Kummissjoni vs Il-Ġermanja, C-152/05, Ġabra p. I-39, punt 20).

37 B'hekk, is-sitwazzjoni ta' ċittadin Komunitarju bħal R. H. H. Renneberg, li, wara ċ-ċaqliq tar-residenza tiegħu minn Stat Membru għal iehor, jeżerċita attività bi ħlas fi Stat Membru li fih mhuwiex residenti, taqa', minn meta sar dan iċ-ċaqliq, taħt il-kamp ta' applikazzjoni tal-Artikolu 39 KE.

38 Għaldaqstant għandu jiġi eżaminat jekk, bħal ma jsostni r-rikorrenti fil-kawża prinċipali u bħal ma sostniet il-Kummissjoni fis-seduta, l-Artikolu 39 KE jipprekludix,

f'sitwazzjoni bhal dik ta' R. H. H. Renneberg, l-applikazzjoni ta' leġislazzjoni nazzjonali bhal dik fil-kawża prinċipali.

Fuq il-moviment liberu tal-ħaddiema

— Osservazzjonijiet quddiem il-Qorti tal-Ġustizzja

³⁹ F'każ li l-Qorti tal-Ġustizzja tiddeċiedi li l-Artikolu 39 KE huwa għandu japplika f'sitwazzjoni bhal dik fil-kawża prinċipali, il-Gvern Olandiż, l-istess bhall-Gvern Żvediż, iqis li t-trattament differenti li għalih huwa suġġett R. H. H. Renneberg meta mqabbel ma' persuna taxxabbli residenti ma jmurx kontra l-Artikolu 39 KE, peress li dan huwa dovut esklużivament għat-tqassim tas-setgħa ta' tassazzjoni previst mill-ftehim fiskali.

⁴⁰ Skont il-Gvern Olandiż, minħabba dan it-tqassim, huwa biss ir-Renju tal-Belġju li għandu jieħu inkunsiderazzjoni d-dhul negattiv u pożittiv miġbur mill-abitazzjoni Belġjana ta' R. H. H. Renneberg. Ir-Renju tal-Olanda jista' jintaxxa biss id-dhul professjonali tiegħu u ma jistax jinkludi d-dhul mill-proprjetà fil-baži ta' taxxa. It-Trattat wara kollox jiggarrantixxi biss lil ċittadin tal-Unjoni Ewropea t-trasferiment tal-attivitajiet tiegħu fi Stat Membru li mhuwiex dak li fih jirrisjedi filwaqt sa dakinhar baqa' newtrali fil-qasam ta' tassazzjoni.

41 Minn dan, l-imsemmi Gvern jiddeduċi li t-ttrattament differenti inkwistjoni fil-kawża prinċipali jirreferi għal sitwazzjonijiet li mhumiex oġġettivament paragonabbli u għaldaqstant ma jimplika l-ebda diskriminazzjoni.

42 Min-naħa l-oħra, il-Kummissjoni ssostni, fis-sustanza, li, mill-perspettiva tal-Istat Membru tal-impjeg, is-sitwazzjonijiet ta' persuna residenti u ta' waħda li mhux residenti li jirċievu d-dhul taxxabbli kollu jew kważi kollu tagħhom f'dan l-Istat huma paragonabbli. Fil-fehma tagħha, il-leġizlazzjoni fil-kawża prinċipali tistabbilixxi differenza fit-trattament bejn dawn iż-żewġ kategoriji ta' persuni taxxabbli skont il-post ta' residenza biss. Din id-differenza fit-trattament fiskali tikkostitwixxi diskriminazzjoni indiretta pprojbta mill-Artikolu 39 KE, peress li, fl-Olanda, dhul negattiv relatat ma' abitazzjoni fil-Belġju jittiehed inkunsiderazzjoni fil-każ ta' persuna taxxabbli residenti, iżda ma jittihidx inkunsiderazzjoni fil-każ ta' persuna taxxabbli li mhux residenti.

— Il-kunsiderazzjonijiet tal-Qorti tal-Ġustizzja

43 Jirriżulta minn ġurisprudenza stabbilita li d-dispożizzjonijiet kollha tat-Trattat dwar il-moviment liberu tal-persuni huma intiża sabiex jiffaċilitaw, għaċ-ċittadini Komunitarji, l-eżerċizzju ta' attivitajiet professjonali ta' kull xorta fit-territorju tal-Komunità Ewropea u jipprekludu miżuri li jistgħu jisfavorixxu dawn iċ-ċittadini meta jixtiequ jeżerċitaw attività ekonomika fit-territorju ta' Stat Membru iehor (ara, b'mod partikolari, is-sentenza tat-13 ta' Novembru 2003, Schilling u Fleck-Schilling, C-209/01, Ġabra p. I-13389, punt 24, u s-sentenzi ċċitati iktar 'il fuq, Ritter-Coulais, punt 33; Lakebrink u Peters-Lakebrink, punt 17, kif ukoll Il-Kummissjoni vs Il-Germanja, punt 21).

- 44 Jista' jiġi dedott mill-ġurisprudenza mfakkra fil-punti 36 u 43 ta' din is-sentenza li dak li johroġ minn dan l-aħħar punt jikkonċerna miżuri li jistgħu jisfavorixxu liċ-ċittadini Komunitarji li jeżerċitaw attività professjonali fi Stat Membru li mhuwiex dak tar-residenza tagħhom, b'mod partikolari liċ-ċittadini Komunitarji li jixtiequ jkomplu jeżerċitaw attività ekonomika fi Stat Membru partikolari wara li jkunu ttrasferew ir-residenza tagħhom fi Stat Membru ieħor.
- 45 Jirrizulta mid-deċizzjoni tar-rinviju li, b'differenza tal-persuni li jaħdmu u jirrisjedu fl-Olanda, R. H. H. Renneberg, li jaħdem fl-Olanda filwaqt li jgħix il-Belġju, m'għandux id-dritt, skont il-leġislazzjoni Olandiża, jitlob li jittiehed inkunsiderazzjoni d-dhul negattiv marbut mal-proprjetà immobbli tiegħu li jinsab il-Belġju għad-determinazzjoni tal-bażi ta' taxxa tad-dhul tiegħu li jirċievi fl-Olanda.
- 46 Għaldaqstant, b'leġislazzjoni bħal dik fil-kawża prinċipali, it-trattament riżervat għall-persuni taxxabbli li mhumix residenti huwa inqas vantaġġuż minn dak li minnu jibbenefikaw il-persuni taxxabbli residenti.
- 47 Għaldaqstant, għandu jiġi eżaminat jekk, bħal ma jsostnu l-Gvern Olandiż u dak Żvediż, din id-differenza fit-trattament fiskali li tolqot il-persuni taxxabbli li mhumix residenti fl-Istat Membru kkonċernat ma tistax tkun kontra l-Artikolu 39 KE, peress li din hija bbażata fuq it-tqassim tas-setgħa ta' taxxa prevista minn ftehim għall-ħelsien minn taxxa doppja bħal ma hu l-ftehim fiskali.
- 48 Ċertament, skont ġurisprudenza stabbilita, fin-nuqqas ta' miżuri ta' unifikazzjoni jew ta' armonizzazzjoni Komunitarji intiżi, l-Istati Membri jibqgħu kompetenti sabiex jistabbilixxu l-kriterji ta' tassazzjoni tad-dhul u tal-ġid sabiex tiġi eliminata, jekk ikun il-każ permezz ta' ftehim, it-tassazzjoni doppja. F'dan il-kuntest, l-Istati Membri jistgħu, fil-qafas ta' ftehim bilaterali, intiżi sabiex tiġi evitata t-tassazzjoni doppja, jistabbilixxu

l-fatturi ta' konnessjoni għall-finijiet tat-tqassim tal-ġurisdizzjoni fiskali (ara, b'mod partikolari, is-sentenzi tal-21 ta' Settembru 1999, Saint-Gobain ZN, C-307/97, Ġabra p. I-6161, punt 57; tat-12 ta' Diċembru 2002, de Groot, C-385/00, Ġabra p. I-11819, punt 93, u tad-19 ta' Jannar 2006, Bouanich, C-265/04, Ġabra p. I-923, punt 49).

- ⁴⁹ F'dan il-każ, bil-fatt li r-Renju tal-Olanda u r-Renju tal-Belġju adottaw l-Artikoli 6 u 19 (1), huma użaw il-libertà li jstabbilixxu l-fatturi ta' konnessjoni tal-għażla tagħhom, għall-finijiet tad-determinazzjoni tal-ġurisdizzjonijiet fiskali rispettivi tagħhom. B'hekk, skont l-Artikolu 6 ta' dan il-ftehim, huwa r-Renju tal-Belġju li għandu jintaxxa d-dħul li jiġi minn proprjetà immobbli li tinsab fit-territorju tagħha, filwaqt li, skont l-Artikolu 19(1) ta' dan il-ftehim, il-pagi ta' uffiċjali tas-servizz pubbliku Olandiż bħal ma hu R. H. H. Renneberg huma ntaxxati fl-Olanda.
- ⁵⁰ Madankollu, dan it-tqassim tal-ġurisdizzjoni fiskali ma jippermettix lill-Istati Membri sabiex japplikaw miżuri li jmorru kontra l-moviment liberu ggarantit mit-Trattat (ara, f'dan is-sens, is-sentenzi Bouanich, iċċitata iktar 'il fuq, punt 50; tat-12 ta' Diċembru 2006, Test Claimants in Class IV of the ACT Group Litigation, C-374/04, Ġabra p. I-11673, punt 54, u tat-8 ta' Novembru 2007, Amurta, C-379/05, Ġabra p. I-9569, punt 24).
- ⁵¹ Fil-fatt, fir-rigward tal-eżerċizzju tas-setgħa ta' tassazzjoni hekk imqassma fil-kuntest tal-ftehim bilaterali għall-helsien minn taxxa doppja, l-Istati Membri għandhom jikkonformaw rwiehhom mar-regoli Komunitarji (ara, f'dan is-sens, is-sentenzi ċċitati iktar 'il fuq Saint-Gobain ZN, punt 58, u Bouanich, punt 50), u b'mod iktar partikolari li josservaw il-prinċipju tat-trattament nazzjonali fir-rigward taċ-ċittadini ta' Stati Membri oħra u ċ-ċittadini tagħhom stess li għamlu użu minn ċertu libertajiet iggarantiti mit-Trattat (ara s-sentenza de Groot, iċċitata iktar 'il fuq, punt 94).

- 52 Fil-kuntest tal-kawża prinċipali, għandu jiġi kkonstatat li l-użu mill-partijiet għall-ftehim fiskali tal-libertà tagħhom li jistabbilixxu l-fatturi ta' konnessjoni għall-finijiet tad-determinazzjoni tal-ġurisdizzjoni fiskali rispettiva tagħhom ma jfissirx b'danakollu li r-Renju tal-Olanda m'għandha l-ebda kompetenza li tiegħu inkunsiderazzjoni, għall-finijiet tad-determinazzjoni tal-bażi tat-taxxa fuq id-dhul ta' persuna taxxabbli mhux residenti li tirċievi l-parti l-kbira jew it-totalità tad-dhul tagħha taxxabbli fl-Olanda, id-dhul negattiv relatat ma' proprjetà immobbli li tinsab fil-Belġju.
- 53 Jehtieg fil-fatt li jiġi kkonstatat, kif jagħmel l-Avukat Ġenerali fil-punt 81 tal-konkluzjonijiet tiegħu, li, fir-rigward tal-persuni taxxabbli residenti, is-sempliċi fatt li dawn tal-aħħar jirċievu dhul konness ma' proprjetà immobbli li tinsab fit-territorju tar-Renju tal-Belġju, li fuqhom dan l-Istat Membru jeżerċita l-ġurisdizzjoni fiskali tiegħu, ma jipprekludix lir-Renju tal-Olanda milli jinkludi dan id-dhul immobiljari fil-bażi tat-taxxa fuq id-dhul li għandha tithallas minn dawn il-persuni taxxabbli.
- 54 Din iċ-ċirkustanza, esposta mill-qorti tar-rinviju, ġiet wara kollox ikkonfermata mill-Gvern Olandiż fir-risposti tiegħu għad-domandi bil-miktub magħmula mill-Qorti tal-Ġustizzja.
- 55 Iktar preċiżament, fir-rigward tad-dhul pozittiv relatat ma' proprjetà immobbli li tinsab fil-Belġju inkluża fil-bażi taxxabbli li għandha tithallas fl-Olanda skont il-punt 1 tal-Artikolu 24(1) tal-ftehim fiskali, jingħata tnaqqis fit-taxxa bi proporzjon għall-parti minn dan id-dhul fil-bażi taxxabbli, skont kif previst fil-punt 2 tal-Artikolu 24(1) tal-ftehim fiskali, bil-għan li tiġi evitata t-tassazzjoni doppja.
- 56 Rigward id-dhul negattiv relatat ma' proprjetà immobbli li tinsab il-Belġju, jirriżulta mid-deċiżjoni tar-rinviju u mir-risposti tal-Gvern Olandiż għad-domandi bil-miktub magħmula mill-Qorti tal-Ġustizzja li dan jittiehed inkunsiderazzjoni għad-determi-

nazzjoni tad-dhul taxxabbli tal-persuni taxxabbli li huma residenti u li, fl-ipoteżi fejn jingabar dhul pożittiv għal din l-istess proprjetà f'sena fiskali ulterjuri, it-tnaqqis intiż sabiex tiġi evitata t-tassazzjoni doppja ta' dan id-dhul pożittiv jiġi kkalkolat billi jitnaqqas id-dhul negattiv li jippreċedi dan id-dhul pożittiv, skont l-Artikolu 3(4) tad-Digriet tal-1989, li jiġi mid-dispożizzjonijiet fuq l-ikkumpensar tat-telf li jinsabu fil-leġislazzjoni Olandiża intiża sabiex tiġi evitata t-tassazzjoni doppja, li għalihom jirreferi l-punt 2 tal-Artikolu 24(1) tal-ftehim fiskali.

57 Peress li dan il-ftehim ma jipprekludix it-tehid inkunsiderazzjoni, għall-kalkolu tat-taxxa fuq id-dhul ta' persuna taxxabbli residenti, tad-dhul negattiv konness ma' proprjetà immobbli li tinsab fil-Belġju, jidher għaldaqstant li, bil-kontra tat-teżi tal-Gvern Olandiż, ir-rifjut ta' tnaqqis fil-konfront ta' persuna taxxabbli bħal R. H. H. Renneberg mhuwiex ġej mill-għażla li jopera dan il-ftehim innifsu li jattribwixxi l-ġurisdizzjoni għall-intaxxar tad-dhul minn proprjetà immobbli ta' persuni taxxabbli li jaqgħu taht il-kamp ta' applikazzjoni ta' dan il-ftehim fl-Istat Membru li fuq it-territorju tiegħu tinsab il-proprjetà immobbli kkonċernata.

58 It-tehid inkunsiderazzjoni jew ir-rifjut tat-tehid inkunsiderazzjoni tad-dhul negattiv ikkonċernat jiddependi għaldaqstant fil-verità mill-preżenza jew min-nuqqas tal-karatteristika ta' residenti fl-Olanda ta' dawn il-persuni taxxabbli.

59 Għandu jingħad ukoll, fir-rigward tat-tassazzjoni diretta, li l-Qorti tal-Ġustizzja rrikonossiet, f'kawżi dwar it-tassazzjoni tad-dhul ta' persuni fiżiċi, li s-sitwazzjoni tar-residenti u s-sitwazzjoni ta' daww li mhumix residenti fi Stat Membru partikolari mhumix, bħala regola ġenerali, paragunabbli, minhabba li fihom differenzi oġġettivi kemm mill-perspettiva tas-sors tad-dhul kif ukoll minn dik tal-kapaċità kontributtiva personali tal-persuna taxxabbli jew tat-tehid inkunsiderazzjoni tas-sitwazzjoni personali u familjari (sentenza tat-22 ta' Marzu 2007, Talotta, C-383/05, Ġabra p. I-2555, punt 19 u l-ġurisprudenza ċċitata).

- 60 Il-Qorti tal-Ġustizzja madankollu ppreċiżat li, meta jkun hemm vantaġġ fiskali li jiġi miċhud lil dawk li mhumex residenti, din id-differenza fit-trattament bejn iż-żewġ kategoriji tista' tiġi kkwalifikata bħala diskriminazzjoni fis-sens tat-Trattat sakemm ma jkunx hemm xi differenza oġġettiva fis-sitwazzjoni ta' natura tali li tiġġustifika differenza fit-trattament fuq dan il-punt bejn dawn il-kategoriji (sentenza Talotta, ċċitata iktar 'il fuq, punt 19 u l-ġurisprudenza ċċitata).
- 61 Dan huwa b'mod partikolari l-każ meta l-persuna taxxabbli mhux residenti ma tirċevix dħul sinjifikattiv fl-Istat Membru ta' residenza tagħha u ddaħhal il-parti l-kbira tad-dħul taxxabbli tagħha minn attività eżerċitata fl-Istat Membru tal-impjeg, b'mod li l-Istat Membru ta' residenza ma jkunx f'pożizzjoni li jagħtiha l-vantaġġi mit-teħid inkunsiderazzjoni tas-sitwazzjoni personali u familjari tagħha (ara, b'mod partikolari, is-sentenzi ċċitati iktar 'il fuq Schumacker, punt 36, kif ukoll Lakebrink u Peters-Lakebrink, punt 30).
- 62 F'dan il-każ, id-diskriminazzjoni tikkonsisti fil-fatt li s-sitwazzjoni personali u familjari ta' persuna mhux residenti li tirċievi, fi Stat Membru iehor li mhuwex l-Istat ta' residenza tagħha, il-parti l-kbira tad-dħul tagħha u l-kważi totalità tad-dħul familjari tagħha, mhijiex meħuda inkunsiderazzjoni fl-Istat ta' residenza u lanqas fl-Istat fejn hija impjegata (sentenzi ċċitati iktar 'il fuq Schumacker, punt 38, kif ukoll Lakebrink u Peters-Lakebrink, punt 31).
- 63 Fil-punt 34 tas-sentenza Lakebrink u Peters-Lakebrink, iċċitata iktar 'il fuq, il-Qorti tal-Ġustizzja ppreċiżat li l-portata tal-ġurisprudenza li ġejja mis-sentenza Schumacker, iċċitata iktar 'il fuq, testendi għall-vantaġġi fiskali kollha marbuta mal-kapaċità kontributtiva tal-persuna mhux residenti li ma jingħatawx la fl-Istat Membru ta' residenza u lanqas fl-Istat Membru tal-impjeg.
- 64 Din il-ġurisprudenza tapplika f'sitwazzjoni bħal dik fil-kawża prinċipali.

- 65 Fil-fatt, persuna taxxabbli bħal R. H. H. Renneberg ma tistax, għall-finijiet tad-determinazzjoni tal-bażi tat-taxxa fuq id-dhul professjonali li hija tħallas fl-Olanda, titlob it-tehid inkunsiderazzjoni tat-telf mill-kirjiet relatati ma' proprjetà immobbli li tagħha hija proprjetarja fil-Belġju, bil-kontra ta' persuna taxxabbli li tirrisjedi u taħdem fl-Olanda u li, meta tbat minn telf minn kirjiet relatati jew ma' proprjetà immobbli li tinsab fl-Olanda li hija tokkupa personalment, jew ma' proprjetà immobbli li tinsab il-Belġju li hija ma tokkupax personalment b'mod permanenti, tista' turi ċertu telf għall-finijiet tad-determinazzjoni tal-bażi tat-taxxa fuq id-dhul fl-Olanda.
- 66 Sa fejn, minkejja li tirrisjedi fi Stat Membru, persuna bħal R. H. H. Renneberg tircievi l-parti l-kbira mid-dhul taxxabbli tagħha mill-impjeg tagħha fi Stat Membru iehor, mingħajr ma tircievi dhul sinjifikattiv fl-Istat Membru ta' residenza tagħha, din tinsab, għall-finijiet tat-tehid inkunsiderazzjoni tal-kapaċità kontributtiva tagħha, f'sitwazzjoni oġġettivament paragonabbli, meta mqabbla ma' dik tal-Istat Membru ta' impjeg tagħha, ma' dik ta' resident ta' dan l-aħħar Stat Membru li jeżerċita wkoll l-impjeg tiegħu f'dan l-Istat.
- 67 Għandu jingħad ukoll illi jidher li, peress li mhijiex taxxabbli fl-Istat Membru tagħha ta' residenza, għat-taxxa fuq il-persuni fiżiċi fuq id-dhul minn proprjetà immobbli minbarra l-précompte immobilier li tingabar bil-quddiem, din il-persuna m'għandhiex il-possibbiltà li titlob it-tehid inkunsiderazzjoni tad-dhul negattiv marbut mal-proprjetà immobbli tagħha li tinsab f'dan l-Istat Membru u barra minn hekk tiġi prekluzi minn kull possibbiltà li turi dan id-dhul negattiv għad-determinazzjoni tal-bażi tad-dhul taxxabbli tagħha fl-Istat Membru tal-impjeg.
- 68 L-Artikolu 39 KE jeżiġi għaldaqstant, bħala prinċipju, li, f'sitwazzjoni bħal dik ta' R. H. H. Renneberg, id-dhul negattiv konness ma' abitazzjoni li tinsab fl-Istat Membru ta' residenza jittieħdu inkunsiderazzjoni mill-awtoritajiet fiskali tal-Istat Membru tal-impjeg għall-finijiet tad-determinazzjoni tal-bażi ta' dhul taxxabbli f'dan l-Istat.

- 69 Għandu jiġi enfasizzat f'dan ir-rigward li, bħal ma osserva l-Avukat Ġenerali fil-punt 84 tal-konkluzjonijiet tiegħu, l-estensjoni, mir-Renju tal-Olanda, tat-trattament riżervat għall-persuni taxxabbli residenti għall-persuni taxxabbli li mhumiex residenti u li jirċievu, bħal R. H. H. Renneberg, it-totalità jew il-kważi totalità tad-dhul tagħhom taxxabbli fl-Olanda ma tippregudikax id-drittijiet tar-Renju tal-Belġju taħt il-ftehim fiskali u ma timponi l-ebda obbligu għdid fuq din tal-aħħar.
- 70 Barra minn hekk, għandu jiġi mfakkar li, fil-punt 101 tas-sentenza de Groot, iċċitata iktar 'il fuq, il-Qorti tal-Gustizzja ddeċidiet li l-mekkaniżmi li intużaw sabiex tiġi eliminata t-tassazzjoni doppja jew is-sistemi fiskali nazzjonali li għandhom bħala effett li jeliminawha jew li jnaqqsuha għandhom madankollu jiżguraw lill-persuni taxxabbli tal-Istati Membri kkonċernati li, komplessivament, is-sitwazzjoni personali u familjari tagħhom kollha tittiehed debitament inkunsiderazzjoni, ikun liema jkun il-mod li bih l-Istati Membri kkonċernati jqassmu dan l-obbligu bejniethom, bil-possibbiltà li jinholoq nuqqas ta' trattament ugwali inkompatibbli mad-dispożizzjonijiet tat-Trattat fuq il-moviment liberu tal-haddiema, li la jirriżulta affattu mid-differenzi li jeżistu bejn il-leġislazzjonijiet fiskali nazzjonali. Fid-dawl tat-tagħlim tas-sentenza Lakebrink u Peters-Lakebrink, iċċitata iktar 'il fuq, imfakkra fil-punt 63 ta' din is-sentenza, dawn il-kunsiderazzjonijiet għandhom japplikaw ukoll fir-rigward tat-tehid inkunsiderazzjoni tal-kapaċità kontributtiva globali tal-haddiema.
- 71 Sa fejn, kif gie sostnut fil-punt 56 ta' din is-sentenza, ir-Renju tal-Olanda jiehu inkunsiderazzjoni, għad-determinazzjoni tal-bażi tat-taxxa fuq id-dhul dovuta mill-persuni taxxali residenti, fejn id-dhul negattiv huwa konness ma' proprjetà immobbli li tinsab fil-Belġju, huwa wkoll mehtieg, fir-rigward tar-residenti ta' dan l-aħħar Stat Membru li jirċievu t-totalità jew il-kważi totalità tad-dhul taxxabbli tagħhom fl-Olanda u ma jirċievu l-ebda dhul sinjifikattiv fl-Istat Membru tagħhom ta' residenza, li jittiehed inkunsiderazzjoni dan l-istess dhul negattiv għall-istess għan, fin-nuqqas ta' liema s-sitwazzjoni ta' dawn il-persuni taxxabbli ma tittehidx inkunsiderazzjoni, f'dan ir-rigward, fiż-żewġ Stati Membri kkonċernati.
- 72 Jehtieg, madankollu, li jiġi eżaminat l-argument imressaq mill-Gvern tal-Olanda li jgħid li l-konsegwenzi fiskali negattivi li ġejjin għal R. H. H. Renneberg mix-xiri tal-

abitazzjoni tiegħu fil-Belġju jirriżultaw mid-differenzi li jeżistu bejn is-sistemi fiskali interni taż-żewġ Stati Membri kkonċernati.

73 Skont dan il-Gvern, din id-differenza tikkonsisti fil-fatt li l-awtorità tat-taxxa Olandiża tippermetti li jitnaqqsu l-imghaxijiet ipotekarji ta' dhul mix-xogħol filwaqt li l-awtorità tat-taxxa Belġjana ma tagħtix din il-possibbiltà. Fil-fatt, skont id-dritt fiskali Belġjan, l-imghaxijiet ipotekarji ma jistgħu qatt jiġu imputati fuq dhul iehor minbarra dhul immobiljari. B'hekk, anki jekk il-persuna kkonċernata tkun irċeviet dhul professjonali fil-Belġju, il-bilanċ negattiv tal-imghaxijiet ipotekarji ma jkunx jista' jitnaqqas minn dan id-dhul.

74 Skont dan il-Gvern, mhijiex l-applikazzjoni tas-sistema Olandiża nnifisha li għandha konsegwenzi fiskali sfavorevoli għal R. H. H. Renneberg, iżda l-fatt li l-awtorità fiskali Belġjana hija iktar restrittiva meta tippermetti t-tnaqqis ta' imghaxijiet ipotekarji meta mqabbla mas-sistema Olandiża. L-impossibbiltà għal R. H. H. Renneberg li fil-Belġju jittehdid inkunsiderazzjoni d-dhul negattiv tiegħu hija konsegwenza taċ-ċaqliq tar-residenza tiegħu f'dan l-Istat Membru, u mhux konsegwenza tal-applikazzjoni tal-leġislazzjoni fiskali Olandiża. Għandu jingħad ukoll li, ladarba restrizzjoni għal-libertajiet iggarantiti mit-Trattat tirriżulta biss mid-differenza li teżisti bejn l-awtoritajiet fiskali nazzjonali, din ma tkunx ipprojbata mid-dritt Komunitarju.

75 F'dan ir-rigward, għandu jiġi osservat li d-differenza fit-trattament inkwistjoni fil-kawża prinċipali ma tirriżultax, bil-kontra ta' dak li jallega l-Gvern Olandiż, mis-sempliċi differenza li teżisti bejn il-leġislazzjonijiet fiskali nazzjonali inkwistjoni. Fil-fatt, li kieku kellu jitqies li s-sistema Belġjana tat-taxxa fuq id-dhul hija hekk kif ipprezentata minn dan il-Gvern, anki li kieku r-Renju tal-Belġju kellu jawtorizza t-tehdid inkunsiderazzjoni tat-telf bħal fil-kawża prinċipali għall-finijiet tad-determinazzjoni tal-bażi tat-taxxa fuq id-dhul tar-residenti tagħha, persuna taxxabbli li tinsab f'sitwazzjoni bħal dik ta' R. H. H. Renneberg, li tircievi t-totalità jew il-kważi totalità tad-dhul tagħha fl-Olanda, ma tkunx kapaċi, f'kull każ, tikseb profitt mit-tali vantaġġ.

- 76 Jehtieg, barra minn hekk, li jiġi miċhud argument ieħor imressaq f'dan il-kuntest, matul is-seduta, mill-Gvern Olandiż u bbażat, essenzjalment, fuq riskju ta' teħid inkunsiderazzjoni doppja tat-telf relatat mal-proprjetà immobbli ta' persuna taxxabbli mhux residenti li tinsab fil-Belġju.
- 77 Fil-fatt, minn naħa, il-leġiżlazzjoni nazzjonali fil-qasam tat-tassazzjoni doppja, moqrija fid-dawl tal-punt 2 tal-Artikolu 24(1) tal-ftehim fiskali, hija intiża sabiex tevita li tali riskju jseħh fir-rigward tal-persuni taxxabbli residenti li jbatu minn telf mid-dhul relatat ma' proprjetà immobbli li tinsab fil-Belġju, li s-sitwazzjoni tagħhom tista' tiġi pparagunata ma' dik ta' persuna taxxabbli mhux residenti bħal ma hu R. H. H. Renneberg.
- 78 Min-naħa l-oħra, id-Direttiva tal-Kunsill 77/799/KEE, tad-19 ta' Diċembru 1977, dwar għajjnuna reċiproka mill-awtoritajiet kompetenti tal-Istati Membri fil-qasam tat-tassazzjoni diretta (ĠUL 336, p. 15), tista', fil-każ li parti mill-operazzjonijiet ta' persuna taxxabbli jitwettqu fit-territorju ta' Stat Membru li ma jkunx dak fejn jeżerċita l-impjiegi tiegħu, tiġi invokata minn Stat Membru sabiex jikseb, minghand l-awtoritajiet kompetenti ta' Stat Membru ieħor, l-informazzjoni kollha li tista' tippermettilu jistabbilixxi b'mod preċiż it-taxxi fuq id-dhul jew l-informazzjoni kollha li huwa jqis neċessarja sabiex ikun jista' jevalwa l-ammont eżatt tat-taxxa fuq id-dhul dovuta minn persuna taxxabbli skont il-leġiżlazzjoni applikabbli (ara, f'dan is-sens, is-sentenza tas-26 ta' Gunju 2003, Skandia u Ramstedt, C-422/01, Gabra p. I-6817, punt 42).
- 79 Għaldaqstant, kif sostniet il-Kummissjoni matul is-seduta, trattament differenti bħal dak fil-kawża prinċipali, li jkun ibbażat fuq ir-residenza, jippreżenta natura diskriminatorja, peress li, filwaqt li d-dhul negattiv minn proprjetà immobbli li tinsab fi Stat Membru ieħor jittiehed inkunsiderazzjoni mill-Istat Membru kkonċernat

sabiex tiġi stabbilita l-bażi tat-taxxa fuq id-dhul, b'mod partikolari professjonali, tal-persuni taxxabbli li jaħdmu u li jirrisjedu f'dan l-aħħar Stat Membru, dan id-dhul ma jistax jittiehed inkunsiderazzjoni fil-każ ta' persuna taxxabbli li tircievi t-totalità jew il-kważi totalità tad-dhul taxxabbli tagħha minn impjeg eżerċitat f'dan l-istess Stat Membru, iżda li fih hija ma tirisjedix.

80 Minn dan jirrizulta li leġislażżjoni nazzjonali bħal dik inkwistjoni fil-kawża prinċipali tikkostitwixxi ostakolu għall-moviment liberu tal-haddiema li, fil-prinċipju, huwa pprojbit mill-Artikolu 39 KE.

81 Madankollu għandu jiġi eżaminat jekk dan l-ostakolu jistax jiġi aċċettat. Skont ġurisprudenza tal-Qorti tal-Ġustizzja, miżura restrittiva tal-libertajiet fundamentali ggarantiti mit-Trattat tista' tiġi aċċettata biss jekk l-għan leġittimu mfittex ikun kompatibbli mat-Trattat u jkun iġġustifikat permezz ta' raġunijiet imperattivi ta' interess ġenerali. Iżda wkoll għandu jkun, f'tali ipoteżi, li l-applikazzjoni ta' miżura bħal din tkun tista' tiggarantixxi t-twetliq tal-għan inkwistjoni u ma tmurx lil hinn minn dak li huwa neċessarju sabiex jinkiseb dan il-għan (ara f'dan is-sens, b'mod partikolari, is-sentenzi tas-17 ta' Marzu 2005, Kranemann, C-109/04, Ġabra p. I-2421, punt 33, u tal-11 ta' Jannar 2007, Lyyski, C-40/05, Ġabra p. I-99, punt 38).

82 Għandu jingħad ukoll li l-ebda ġustifikazzjoni eventwali ma giet invokata mill-Gvernijiet li ppreżentaw osservazzjonijiet quddiem il-Qorti tal-Ġustizzja jew mill-inqas ikkunsidrata mill-qorti tar-rinviju.

83 Għaldaqstant, l-Artikolu 39 KE jipprekludi li, f'sitwazzjoni ta' persuna taxxabbli mhux residenti, bħal R. H. H. Renneberg, li tircievi t-totalità jew il-kważi totalità tad-dhul tagħha taxxabbli fi Stat Membru, l-amministrazzjoni fiskali ta' dan l-Istat Membru tirrifjuta li tiegħu inkunsiderazzjoni d-dhul negattiv mill-kirjiet ta' proprjetà immobbli li tinsab fi Stat Membru ieħor.

- 84 Fir-rigward tal-kunsiderazzjonijiet li ntqalu, ir-risposta għad-domanda magħmula għandha tkun li l-Artikolu 39 KE għandu jiġi interpretat fis-sens li jipprekludi li leġislazzjoni nazzjonali bħal dik fil-kawża prinċipali, li tgħid li ċittadin Komunitarju, mhux residenti fl-Istat Membru li fih huwa jirċievi dħul li jikkostitwixxi t-totalità jew il-kważi totalità tar-riżorsi taxxabbli tiegħu ma jistax, għall-finijiet tad-determinazzjoni tal-bażi tat-taxxa ta' dan id-dħul f'dan l-Istat Membru, juri dħul negattiv relatat ma' dar li tintuża bħala abitażżjoni u li tinsab fi Stat Membru ieħor, u li tagħha huwa l-proprjetarju, filwaqt li resident ta' dan l-Istat Membru jista' juri dan id-dħul negattiv għad-determinazzjoni tal-bażi ta' taxxa tad-dħul tiegħu.

Fuq id-domanda preliminari sa fejn din tikkomporta l-Artikolu 56 KE

- 85 Fid-dawl tar-risposta mogħtija għad-domanda magħmula fir-rigward tal-implikazzjonijiet tal-Artikolu 39 KE fuq l-applikabbiltà ta' leġislazzjoni fiskali bħal dik fil-kawża prinċipali, mhuwiex neċessarju li jiġi eżaminat jekk id-dispożizzjonijiet tat-Trattat dwar il-moviment liberu tal-kapital jipprekludux ukoll din il-leġislazzjoni.

Fuq l-ispejjeż

- 86 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq

l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tielet Awla) taqta' u tiddeċiedi:

L-Artikolu 39 KE għandu jiġi interpretat fis-sens li jipprekludi li leġislazzjoni nazzjonali bħal dik fil-kawża prinċipali, li tghid li ċittadin Komunitarju, mhux residenti fl-Istat Membru li fih huwa jirċievi dħul li jikkostitwixxi t-totalità jew il-kważi totalità tar-riżorsi taxxabbli tiegħu ma jistax, għall-finijiet tad-determinazzjoni tal-bażi tat-taxxa ta' dan id-dħul f'dan l-Istat Membru, juri dħul negattiv relatat ma' dar li tintuża bħala abitazzjoni u li tinsab fi Stat Membru ieħor, u li tagħha huwa l-proprjetarju, filwaqt li resident ta' dan l-Istat Membru jista' juri dan id-dħul negattiv għad-determinazzjoni tal-bażi ta' taxxa tad-dħul tiegħu.

Firem